

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ

॥ ಅಷ್ಟಾದಶಃ ಸರ್ಗಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಅಷ್ಟಾದಶಃ ಸರ್ಗಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಥಾತ್ಮಚಿಂತಾನುಚರೇಣ ಯಾಸ್ಯನ್

ವಿಹಂಗರಾಜೇನ ವಿಭುಃ ಪುರೀಂ ಸ್ವಾಂ |

ಉವಾಚ ಪತ್ನೀಂ ದಶನಾಂಶುಲಕ್ಷ್ಯಾತ್

ವಮನ್ನಿವಾನಂದಮಮಾಂತಮಂತಃ || 18.1 ||

ಸತ್ಯೇ ಸಮೀಕ್ಷಸ್ವ ವಿಪಾರಿಜಾತಾಂ

ವೃತ್ತೇನ ಹೀನಾಮಿವ ವೇದವಿದ್ಯಾಂ |

ನಿಶಾಮಿವ ಪ್ರೋಷಿತಶೀತಭಾನುಂ

ನಾರೀಮನಾಥಾಮಿವ ನಾಕಲಕ್ಷ್ಮೀಂ || 18.2 ||

ಆಲಂಬಿತಾ ನಮ್ರಮುಖೀ ಭವತ್ಯಾ

ಹಸ್ತೇನ ರಕ್ತಾಂಗುಲಿಪಲ್ಲವೇನ |

ವದಾನ್ಯವೃಕ್ಷಸ್ಯ ವಿಭಾತಿ ಶಾಖಾ

ವಕ್ತುಂ ವಯಸ್ಯೇವ ರಹಃ ಪ್ರವೃತ್ತಾ || 18.3 ||

ಸುಪರ್ಣವೇಗಾನಿಲವಿಪ್ರಕೀರ್ಣೈಃ

ಸುರದ್ರುಮೈರಂತರಿತಃ ಸುಮೇರುಃ |

ಆಲಕ್ಷ್ಯತೇ ಕಾಲವಶೇನ ಭೂಯಃ

ಪ್ರರೂಢಲೂನೈರಿವ ಪಕ್ಷಜಾಲೈಃ || 18.4 ||

ನಿಸರ್ಗಕಲ್ಯಾಣತಯಾ ಪ್ರತೀತಂ

ಸರ್ವೋತ್ತರಂ ತತ್ತ್ವಮಿವೈಕಮಾದ್ಯಂ |

ಅಮುಂ ಪ್ರಿಯೇ ನೂನಮತಂದ್ರಿತಾನಿ

ಜ್ಯೋತೀಂಷಿ ಭಕ್ತ್ಯಾ ಪರಿಯಾಂತ್ಯಜಸ್ರಂ || 18.5 ||

ವಿತಾನವಾನ್ ವ್ಯೋಮತಲೇನ ಮೇರುಃ ತಾರಾಗಣೈರಾಹಿತಮೌಕ್ತಿಕೇನ |

ನಿವಿಶ್ಯ ಮಧ್ಯೇಕ್ಷಿತಿಭದ್ರಪೀಠಂ ಗಂಗೋದಕೈರಾದ್ರಿಯತೇಽಭಿಷೇಕಂ || 18.6 ||

ಸಹಸ್ರಭಾನುಪ್ರಮುಖೈಃ ಸಮಂತಾತ್

ಜ್ಯೋತಿರ್ಗಣೈರಸ್ಯ ವಿಘೂರ್ಣಮಾನೈಃ |

ಮಹೀಭೃತಾಮಗ್ರಸರಸ್ಯ ಮನ್ಯೇ

ನೀರಾಜನಂ ವಿಶ್ವಸೃಜಾ ಪ್ರಯುಕ್ತಂ || 18.7 ||

ಪ್ರಖ್ಯಾತಧಾಮ್ನಾಮಪಿ ದಿಕ್ಪತೀನಾಂ

ಪ್ರಾಸಾದವಾಸಾದರಮಾಕ್ಷಿಪಂತಃ |

ಅಧ್ಯಾಸಿತಾ ಯೋಗಿಭಿರಸ್ಯ ನಿತ್ಯಂ

ರಾಜಂತ್ಯಮೀ ರತ್ನಗುಹಾವಿಶೇಷಾಃ || 18.8 ||

ಪರಿಸ್ಫುರಂತ್ಯಾಃ ಕ್ಷಿತಿಪದ್ಮಮಧ್ಯೇ

ಪಾರ್ಶ್ವೇಷು ಹೇಮಾಚಲಕರ್ಣಿಕಾಯಾಃ |

ಪಶ್ಯ ಪ್ರಿಯೇ ರತ್ನವಿಶೇಷಚಿತ್ರಾಂ

ಕೃಶೋನ್ನತಾಂ ಕೇಸರಶೈಲಪಂಕ್ತಿಂ || 18.9 ||

ವಲೀವಿಭಂಗೈರಿವ ವರ್ಷಭೇದೈಃ

ತ್ರಿಭಿರ್ವಿಭಕ್ತಂ ತ್ರಿದಶಾನುಭಾವೈಃ |

ಸಂದೃಶ್ಯತೇ ಸಾಗರಮೇಖಲಾಯಾಃ

ಸುಮಧ್ಯಮೇ ಮಧ್ಯಮಿದಂ ಧರಣ್ಯಾಃ || 18.10 ||

ಅಭಂಜನೀಯಂ ಪ್ರಥಿಮಾನಮಾಪ್ತಾಂ

ಸ್ಥಾನೇಷ್ಟರೈರಾಕಲಿತಾಮಹಾರ್ಯೈಃ |

ಚರಾಚರಾಣಾಂ ಪ್ರಭವೇನ ಧಾರ್ಯಾಂ

ಚಕ್ರಾಕೃತಿಂ ಪಶ್ಯ ಸಮುದ್ರನೇಮಿಂ || 18.11 ||

ವಿಕಲ್ಪಿತಾನಿ ತ್ರಿದಿವೇನ ಭೂಮೌ
 ವರ್ಷಾಣಿ ದಿವ್ಯಾನಿ ವಿಲೋಕಯೇಥಾಃ |
 ದ್ವಂದ್ವೈರಿಹ ದ್ವಂದ್ವವಿಷಾದಮುಕ್ತೈಃ
 ನಿರ್ವಿಶ್ಯತೇ ಯೌವನಮೇಕರೂಪಂ || 18.12 ||

ಇಲಾವೃತಾಂತಾಂ ನಿಷಧಾದವಾಚೀಂ
 ವಿಲಂಘ್ಯ ಹೃದ್ಯಾಂ ಹರಿವರ್ಷಸೀಮಾಂ |
 ಖಗೇಶ್ವರಃ ಸಂಶ್ರಿತಹೇಮಕೂಟಂ
 ನಿ ನೀಷತೇ ಕಿಂಪುರುಷಾಸ್ವದಂ ನಃ || 18.13 ||

ವಪುಃ ಶುಭಂ ವಾಜಿಮುಖಾಂಗನಾನಾಂ
 ವಕ್ತ್ರಂ ಚ ಯುಂಜನ್ನಿಹ ಕಿನ್ನರೀಣಾಂ |
 ಸ್ತ್ರೀರತ್ನಸಂಸೃಷ್ಟಿವಿಧೌ ವಿಧಿಶ್ಚೇತ್
 ತ್ಯಕ್ಷಃ ಕಥಂ ಪಂಚಶರಸ್ಯ ಜೇತಾ || 18.14 ||

ದಿದೃಕ್ಷಮಾಣಸ್ಯ ಮಮೈಷ ದೇಶಾನ್
 ಸವ್ಯಾಪಸವ್ಯೇನ ಗತಿಕ್ರಮೇಣ |
 ಅಮೋಘವೃತ್ತಿರ್ಗಗನೇ ಗರುತ್ಮಾನ್
 ವಿಚೇಷ್ಟತೇ ಚಿತ್ತಮಿವ ದ್ವಿತೀಯಂ || 18.15 ||

ನಿಪತ್ಯ ಚೋತ್ಪತ್ಯ ಚ ಲಂಘಯಂತೀ
 ನಿಮ್ನೋನ್ನತಾನ್ ವರ್ಷವಿಭಾಗದೇಶಾನ್ |
 ಛಾಯಾ ಸಮೇನ ಸ್ವಪಥೇನ ಯಾಂತಂ
 ತರಸ್ವಿನಂ ತಾಕ್ಷ್ಯಮಿವಾತಿಶೇತೇ || 18.16 ||

ಮಹೀಯಸೋ ವೇಗವಶೇನ ಮಧ್ಯೇ
 ಸೀಮಂತಯನ್ನೇಷ ಶರತ್ಪಯೋದಾನ್ |
 ಯದೃಚ್ಛಯಾ ಸಂಭೃತಚಾಮರಶ್ರೀಃ
 ಸಂದೃಶ್ಯತೇ ದೇವಿ ತವೌಪವಾಹ್ಯಃ || 18.17 ||

ವಿಯತ್ವಯೋಧಿಂ ತರತಾಂ ವಿಶಾಲಂ
 ವಿಮಾನದೀಪ್ತೇನ ಗರುತ್ಮತಾ ನಃ |
 ಇಯಂ ಪುರಃ ಶೈಲವನೋಪಪನ್ನಾ
 ವಿಶ್ವಂಭರಾ ಭಾತಿ ವಿಲೋಮಗೇವ || 18.18 ||

ಶರದ್ಧ್ವನಸ್ತೋಮ ಇವೋಪಸೀದನ್
 ಸಂದೃಶ್ಯತೇ ಕಿನ್ನರನಾಥಶೈಲಃ |
 ಸಂಧ್ಯಾವಿಹಾರಚ್ಯುತಸಂಹತಾತ್ಮಾ
 ಶಂಭೋರಿವೋದ್ಗೂಲನಭಸ್ಮರಾಶಿಃ || 18.19 ||

ಸುಧಾಯಮಾನಾಂ ಧನದಸ್ಯ ಸೌಧೇ
 ಸ್ವಾಭಾವಿಕೀಮಸ್ಯ ಗಿರೇರಭಿಖ್ಯಾಂ |
 ಪರ್ಯಾಕುಲೈರ್ವಿಷ್ಟುಪದೀತರಂಗೈಃ
 ಆಮ್ರೇಡಯಂತೀವ ಹರಾಟ್ಟಹಾಸಾಃ || 18.20 ||

ಅಮುಷ್ಯ ದೀಪ್ತೋನ್ನತದಂತಭೂಮ್ನೋ
 ನಕ್ಷತ್ರಮಾಲಾರ್ಚಿತತುಂಗಮೌಲೇಃ |
 ಪಾದೇಷು ಭಾಂತಿ ಸ್ಫಟಿಕಾಃ ಪ್ರಭೂತಾಃ
 ನಾಕದ್ವಿಪಸ್ಯೇವ ನಖೀಂದುಬಿಂಬಾಃ || 18.21 ||

ಉದಗ್ರವಜ್ರವ್ರಣಕರ್ಕಶಾನಾಂ
 ಪರ್ಯಾಪ್ತಸಾರೇಣ ಭುಜಾರ್ಗಲಾನಾಂ |
 ಅನೇನ ವಿಖ್ಯಾಪಿತವಿಕ್ರಮಂ ತತ್
 ರಕ್ಷಃ ಪುರಾ ರಾಮಶರವ್ಯಮಾಸೀತ್ || 18.22 ||

ಅಯಂ ವನೈಃ ಶ್ಯಾಮನಿತಂಬಭಾಗೋ
 ಗೌರಃ ಸ್ವಯಂ ಗೈರಿಕಸಂಭೃತಶ್ರೀಃ |
 ವಲಾಹಕಗ್ರಾಹ್ಯಗುಣಾಂತರೀಯಂ
 ಮದಾರುಣಂ ವ್ಯಂಜಯತೇ ಮದಾರ್ಯಂ || 18.23 ||

ಅಸ್ಮಿನ್ ಧನಾಧೀಶ್ವರರಾಜಧಾನ್ಯಾಂ
 ಆಕರ್ಣಿತಂ ಹೈಮವತೀಸಖೇನ |
 ತ್ವತ್ಕೀರ್ತುಪಘ್ನಂ ಶೃಣು ಕಿನ್ನರೀಣಾಂ
 ಗೃಹೇ ಗೃಹೇ ಕಿನ್ನರಕಂಠಿ ಗೀತಂ || 18.24 ||

ನಿಶಮ್ಯ ದಿವ್ಯದ್ರುಮಸಂಭವಾನಾಂ
 ನೂನಂ ರವಂ ನೂಪುರಮಂಜರೀಣಾಂ |
 ಉಡ್ಡೀಯಮಾನಾಃ ಪ್ರತಿಯಾಂತ್ಯಮೀ ತ್ವಾಂ
 ಮಂಜುಸ್ವರಾಃ ಮಾನಸಹಂಸದಾರಾಃ || 18.25 ||

ಇತೋ ಹಿರಣ್ಯ ಪ್ರಮುಖೈಃ ಪ್ರಭುಕ್ತಾ
 ಶೋಣಾಧರೇ ಶೋಣಿತರಾಜಧಾನೀ |
 ಆದೌ ಸಮುತ್ಪಾತಪುನರ್ನಿಖಾತ್ಯೈಃ
 ಕೈಲಾಸಶೃಂಗೈರಿವ ಭಾತಿ ಸೌಧೈಃ || 18.26 ||

ಮೃದಂಗನಾದೇನ ಮೃಗಾಂಕಮೌಲಿಂ
 ಪ್ರಸಾದಯನ್ ಪಾಲಯತೀಹ ದೈತ್ಯಾನ್ |
 ಬಲೇರಪತ್ಯಂ ಬಲಿನಾಂ ವಿಜೇತಾ
 ಬಾಣಾಸುರೋ ಬಾಹುಸಹಸ್ರಶಾಲೀ || 18.27 ||

ರಾಮಾಸ್ತ್ರರಂಧ್ರೋದಿತಹಂಸಯೂಥಂ
 ಕ್ರೌಂಚಂ ಗಿರಿಂ ಲಕ್ಷಯ ದೂರಲಕ್ಷ್ಯಂ |
 ಪೀತಾಂ ಪುನಃ ಶ್ರೋತ್ರಪಥೇನ ಕಾಲೇ
 ಭಾಗೀರಥೀಂ ಜಹ್ನುಮಿವೋದ್ವಮಂತಂ || 18.28 ||

ಅಮುಷ್ಯ ದೂರಾದಸಿತಾಕ್ಷಿ ದೃಷ್ಟಿಂ
 ದಿವ್ಯೇ ಗಿರೌ ದಾತುಮಿಹಾರ್ಹಸಿ ತ್ವಂ |
 ಮರುದ್ಗಣೇನ ಹ್ಯಮುನೋನ್ನತೇನ
 ಸ್ವಾಹಾರಸಂಭೂತಿರಮಂಥಿ ಸಿಂಧುಃ || 18.29 ||

ವಿಲಗ್ನದೈತ್ಯೇಶ್ವರಶೋಣಿತಾನಾಂ
 ವೈಕುಂಠಕೇಯೂರಜುಷಾಂ ಮಣೀನಾಂ |
 ಅಯತ್ನಶಾಣೋಪಲತಾಮಪುಷ್ಯನ್
 ಆದ್ರಾಃ ಸುಧಾಬಿಂದುಭಿರಸ್ಯ ಕೂಟಾಃ || 18.30 ||

ಲಕ್ಷ್ಮೀಸುಧಾಸಂಜನನಾಯ ತೂರ್ಣಂ
 ವಿಮದ್ಧತಾ ವೇಗಮನೇನ ದತ್ತಂ |
 ಅವರ್ತಭೇದೈರಧುನಾಽಪ್ಯಗಾಧೈಃ
 ಅರ್ಥಾಪಯಂತ್ಯಂಬುನಿಧೇರ್ಮಹೌಘಾಃ || 18.31 ||

ಅಮೋಘಬಾಣಸ್ಯ ಮುನೇರಶೋಷ್ಯೇ
 ಫೇನಾಯಮಾನಾನಿ ಯಶಃಪಯೋಧೌ |
 ಗತಾಗತ್ಯೈರ್ಹಂಸಕುಲಾನ್ಯಮೂನಿ
 ಛಾಯಾಪಥಂ ಸಂಜನಯಂತ್ಯಪೂರ್ವಂ || 18.32 ||

ಧೃತಿಕ್ಷಮಂ ದೇವಿ ಸುರಸ್ರವಂತ್ಯಾಃ
 ಸಿದ್ಧಾಶ್ರಿತಂ ಶಂಭುಮಿವ ದ್ವಿತೀಯಂ |
 ಪರಿಷ್ಕೃತಿಂ ಭಾರತವರ್ಷಸೀಮ್ನಃ
 ಪ್ರಾಪ್ತಾ ವಯಂ ಪರ್ವತಸಾರ್ವಭೌಮಂ || 18.33 ||

ಅನುಪ್ರವಿಷ್ಟಂ ಗಿರಿಜಾಸಖೀಭಿಃ
 ಪರ್ಯಂತಸಂಸ್ತಂಭಿತಭೂತವರ್ಗಂ |
 ಅದೂರತಶ್ಚೈತ್ರರಥಾತ್ಪ್ರಭೂತಂ
 ವೈಹಾರಿಕಂ ಪಶ್ಯ ವನಂ ಪುರಾರೇಃ || 18.34 ||

ಅಭಂಗುರೈರಾಹತಯೋರನಂಗಃ
 ಶೃಂಗಾರದಿಗ್ಧೈರಿಹ ಚಿತ್ರಪುಂಖೈಃ |
 ಅಭಿನ್ನಮನ್ಯೋನ್ಯಲಯಾದಕಾರ್ಷೀತ್
 ದೇಹಂ ದ್ವಯೋರರ್ಧಸಮೀಕ್ಷ್ಯಭೇದಂ || 18.35 ||

ದಿವಾ ಮಹಾನೀಲಮಯೂಖಜಾಲೈಃ
 ನಕ್ತಂ ಪ್ರಕಾಶೇನ ಮಹೌಷಧೀನಾಂ |
 ಪಶ್ಯಂತ್ಯಮುಷ್ಮಿನ್ ಪರಿವೃತ್ತಿಶೂನ್ಯಂ
 ಕಾಲಂ ಸದಾ ಕರ್ಬುರಮಾದಿತೇಯಾಃ || 18.36 ||

ಅಲುಪ್ತಮೇಘದ್ಯುತಿರಿಂದ್ರನೀಲೈಃ
 ವಜ್ರೈರಸೌ ನಿತ್ಯತಟಿಪ್ತಕಾಶಃ |
 ಪ್ರವೃತ್ತಗಂಗಾಸ್ತನಿತೋ ದಧಾತಿ
 ಪ್ರಾವೃಡ್ಗುಣಾನ್ ಪ್ರೀಣಿತನೀಲಕಂಠಃ || 18.37 ||

ಅಮುಷ್ಯ ಮೂರ್ಧನ್ಯುಪಪತ್ಯ ನಿಮ್ನೈಃ
 ಚತುರ್ದಿಶಂ ವಿಷ್ಣುಪದೀ ಪ್ರಯಾತಿ |
 ಚತುರ್ಭಿರುನ್ಮೀಲಿತರಾಶಿಭೇದಾ
 ವೇಧೋಮುಖೈರ್ವೇದಮಯೀವ ವಿದ್ಯಾ || 18.38 ||

ಸರಿತ್ಸಹಸ್ರೈರಭಿಗಮ್ಯಮಾನಾ
 ಶಿಲೋಚ್ಚಯೈರಂತರಿತಾ ದಧಾತಿ |
 ಪ್ರವಾಲಮುಕ್ತಾಪ್ರಭೃತೇಃ ಪ್ರಸೂತಿಃ
 ಪತ್ನೀ ಪಯೋಧೇರಿಯಮಾನುರೂಪ್ಯಂ || 18.39 ||

ತ್ರಯೀಮಿವ ಕ್ಷಾಲಿತವಿಶ್ವಪಂಕಾಂ
 ತ್ರೈಲೋಕ್ಯಲಕ್ಷ್ಮ್ಯಾ ಇವ ಸತ್ತ್ವಶುದ್ಧಿಂ |
 ತಪೋಧನಾಃ ಸರ್ವ ಇಮಾಂ ಭಜಂತೇ
 ಧರ್ಮಸ್ಯ ನಿಶ್ರೇಣಿಮಿವ ಪ್ರಭೂತಾಂ || 18.40 ||

ಪ್ರಖ್ಯಾತಗೋತ್ರಪ್ರಭವೇಽಪಿ ನಿತ್ಯಂ
 ಪರಿಗ್ರಹೇ ಭೂಯಸಿ ವರ್ತಮಾನೇ |
 ತ್ವಯೈವ ಮಾಂ ವೇತ್ತಿ ಕಲತ್ರವಂತಂ
 ನಾಥಂ ನದೀನಾಮನಯೈವ ಲೋಕಃ || 18.41 ||

ಪತದ್ಧಹೇ ತಿಷ್ಠತಿ ರುಕ್ಮಶೈಲೇ
 ಧರ್ಮದ್ರವೈರಾತ್ಮಭುವಾರ್ಚ್ಯಮಾನಃ |
 ಅಸ್ಯಾಃ ಪ್ರಸೂತಿಃ ಪರಮಸ್ಯ ಪುಂಸಃ
 ಪಾದೋ ನಭಃ ಸಾಗರಪಾರದೃಶ್ವಾ || 18.42 ||

ತ್ರಿಭಿಸ್ತ್ರಲೋಕೀಮನಘೈಃ ಸ್ವಪೂರೈಃ
 ತಾರಾಗಣಾಮ್ರೇಡಿತಶೀಕರೌಘೈಃ |
 ವಿಮಾರ್ಜಯಂತೀ ವೃಜಿನಾತ್ ಪುನೀತೇ
 ವಿಷ್ಣೋರಿಯಂ ವಿಕ್ರಮವೈಜಯಂತೀ || 18.43 ||

ಅಭುಗ್ನಭಾಗಾಂತರಿತ್ಯೈಃ ಪಯೋಭಿಃ
 ಸಂಭಿದ್ಯಮಾನೈರಿಯಮಂತರೇಷು |
 ನಾಗೇಂದ್ರಮೂರ್ಧನ್ಯಪಯಾತಿ ಶೋಭಾಂ
 ನಕ್ಷತ್ರಮಾಲೇವ ಗಜೇಂದ್ರಕುಂಭೇ || 18.44 ||

ಸ್ತ್ರೋತೋಭಿರಸ್ಯಾಃ ಪರಿಪೂರ್ಯಮಾಣಃ
 ಸುಧಾಮಯಂ ಸಿಂಧುಮಿವಾದಧಾನೈಃ |
 ಅಪಾಂ ಪತಿನಿತ್ಯಮಬಿಂಧನೇನ
 ಜ್ವಾಲಾವತಾ ನೂನಮಶೋಷಿತೋಽಭೂತ್ || 18.45 ||

ಭಗೀರಥಪ್ರಾರ್ಥಿತ ಸಿದ್ಧಿಮೇನಾಂ
 ಪೃಥಕ್ಪವಾಹಾಂ ಪೃಥಿವೀಂ ಪುನಾನಾಂ |
 ಭಸ್ಮೀಕೃತಾನಾಂ ಸಗರಾತ್ಮಜಾನಾಂ
 ಪ್ರಾಹುಃ ಸುಧಾಂ ಪ್ರಾಪಿತದೇವಭಾವಾಂ || 18.46 ||

ಸ್ಥಾನಾನುರೂಪಂ ಪ್ರಸೃತ್ಯೈಃ ಪ್ರವಾಹೈಃ
 ಮಹದ್ಭಿರೇಷಾ ಮಧುರಾವದಾತ್ಯೈಃ |
 ಪ್ರಾಲೇಯಶೈಲಾತ್ ಪ್ರಥಿತಾನುಭಾವಾ
 ಪ್ರವರ್ತತೇ ವಾಗಿವ ವಶ್ಯವಾಚಃ || 18.47 ||

ಉದೀರಿತಾಸ್ತಾಕ್ಷ್ಯಜವಾನಿಲೇನ
 ತ್ವನ್ನೂಪುರಾನ್ನೂನಮಧೀತನಾದಾಃ |
 ಭವಂತ್ಯಮೀ ಸ್ವಾಗತವಾದಿನಸ್ತೇ
 ಭಾಗೀರಥೀಸೈಕತರಾಜಹಂಸಾಃ || 18.48 ||

ಪ್ರದೀಯತೇ ಸುಂದರಿ ದೂರಕೃಷ್ಣೈಃ
 ದಿವ್ಯೇನ ತೇ ಶೇಖರಸೌರಭೇಣ |
 ಮಯೂರಪಿಂಛಾತಪವಾರಣಶ್ರೀಃ
 ಮಂದಾಕಿನೀಹೇಮಸರೋಜಭೃಂಗೈಃ || 18.49 ||

ವಹನ್ನಸೌ ಕಾಂಚನಪದ್ಮರೇಣೂನ್
 ವ್ಯೋಮಾಪಗಾವೀಚಿವಿಹಾರಶೀಲಃ |
 ವಿಲುಪ್ತಪತ್ರಾಂಕುರಮಾನನೇ ತೇ
 ಸ್ವೇದೋದ್ಗಮಂ ನ ಕ್ಷಮತೇ ಸಮೀರಃ || 18.50 ||

ಅಸ್ಯಾಃ ಸಮೀರೈರಪನೀತಗಂಧಾ -
 ನ್ಯಲಕ್ತಕೈರಂಕಿತಸೈಕತಾನಿ |
 ಸ್ವೈರೋಪಭೋಗಂ ಸುರಸುಂದರೀಣಾಂ
 ವಿವೃಣ್ವತೇ ತೀರಲತಾಗೃಹಾಣಿ || 18.51 ||

ರಹಸ್ತ್ವದಾಶ್ಲೇಷರಸೋತ್ಸುಕಸ್ಯ
 ತ್ವದೇಕದೃಷ್ಟೇರಪಿ ವಿಶ್ವದೃಷ್ಟೇಃ |
 ವಿಯನ್ನದೀ ಲೋಚನಯೋರಸೌ ಮೇ
 ವಿಹಂತಿ ಲಕ್ಷ್ಯಾಂತರಪಕ್ಷಪಾತಂ || 18.52 ||

ದಿವ್ಯಂ ಬದರ್ಯಾಶ್ರಮಮೇತದಂತೇ
 ದೇವೈಃ ಸ್ತುತಂ ದಕ್ಷಿಣತಃ ಪ್ರತೀಯಾಃ |
 ನಿಃಶ್ರೇಯಸಂ ದರ್ಶಯತೀವ ವೃತ್ತ್ಯಾ
 ನಾರಾಯಣೋ ಯತ್ರ ನರೇಣ ಸಾರ್ಥಂ || 18.53 ||

ನಿವೃತ್ತರಾಗೈಃ ಪರಿಚರ್ಯಮಾಣೋ
 ನಾಥಃ ಸ್ವಯಂ ನಾಕನಿಕೇತನಾನಾಂ |
 ಅನ್ಯೈರನನ್ಯೈರನುಪಾಲನೀಯಂ
 ಧರ್ಮಂ ನಿಜಂ ಧಾರಯತೀಹ ಶುದ್ಧಂ || 18.54 ||

ತೃತೀಯವರ್ಣಪ್ರಭವೇ ನಿಜಾಂಗೇ
 ಸ್ತ್ರೀರತ್ನಮುತ್ಪಾದ್ಯ ವಿಹಾರಯೋಗೀ |
 ಇಹಾತ್ಮಸಮ್ಮೋಹನಲಾಲಸಾನಾಂ
 ಅಪತ್ರಪಾಮಪ್ಸರಸಾಮಕಾರ್ಷೀತ್ || 18.55 ||

ಅನ್ಯಚ್ಚ ದೂರಾದನಘಂ ತದೀಯಂ
 ಪ್ರಾಗ್ಧಕ್ಷಿಣಂ ಭಾತಿ ತಪೋವನಾಗ್ರ್ಯಂ |
 ಭಜಂತಿ ಯಸ್ಮಿನ್ ಪದಯೋರಮುಷ್ಯ
 ನ್ಯಾಸಂ ಶುಭಂ ನಿಶ್ಚಿತಯೋಗಲಕ್ಷ್ಯಾಃ || 18.56 ||

ಅತ್ರ ಸ್ಥಿತಂ ಶ್ರಾಂತಿಜುಷಾಂ ಮುನೀನಾಂ
 ಛಾಯಾಲಕೃಷ್ಣಾಜಿನಪಲ್ಲವೇನ |
 ವೈರೋಚನೇರ್ದಾನಜಲಾವಸೇಕಾತ್
 ವರ್ಧಿಷ್ಣುನಾ ವಾಮನಪಾದಪೇನ || 18.57 ||

ಇಮಾನಿ ಚ ಪ್ರೇಯಸಿ ತಾಪಸಾನಾಂ
 ಏಕಾಂತಹೃದ್ಯಾನಿ ತಪೋವನಾನಿ |
 ಇಹೈಕಪಾದಸ್ಥಿತಿಮೇತದೀಯಾಂ
 ಧರ್ಮೋ ಯುಗೇ ಧಾರಯತೀವ ತುರ್ಯೇ || 18.58 ||

ತಮೋ ನಿಗೀರ್ಣಂ ಸಕೃದೇವ ಪುಂಸಾಂ
 ಆಸೀದತಾಮಾಶ್ರಮಹವ್ಯವಾಹಾಃ |
 ಇಹೌಷಧಾದೀನಿ ಹವೀಂಷಿ ಭುಕ್ತ್ವಾ
 ಧೂಮೋಪಲಕ್ಷ್ಯಂ ಧ್ರುವಮುದ್ವಮಂತಿ || 18.59 ||

ನಿಜಾಶ್ರಮೇಭ್ಯಃ ಪ್ರತಿನಿರ್ಜಿಹಾನಾ
 ದೂರಾದಮೀ ದರ್ಶಿತಪೂರ್ಣಕುಂಭಾಃ |
 ಸತ್ಯಾಶಿಷಃ ಸಂಪ್ರತಿ ಸಾಧುವಾಕ್ಯೈಃ
 ಅಭ್ಯರ್ಚಯಂತ್ಯಾಹಿತವಕ್ಷಯಸ್ತ್ವಾಂ || 18.60 ||

ಸಮೀಪವೃಕ್ಷೇಷ್ಟಿಹ ಬದ್ಧನೀಡಾಃ
 ಶಿಕ್ಷೋಪಪನ್ನಾಂ ಶ್ರುತಿಮುದ್ಗುಣಂತಃ |
 ಶಕುಂತಯಃ ಶೋಣಮುಖಾ ಭಜಂತೇ
 ಸಬ್ರಹ್ಮಚರ್ಯಂ ಸಹ ತೀಕ್ಷ್ಣಧೀಭಿಃ || 18.61 ||

ಧರ್ಮಸ್ಯ ಸಂಭೂತಿರಿವಾಗ್ರತಸ್ತೇ
 ಸಾಂದೀಪಿನೇರಾಶ್ರಮಭೂಮಿರೇಷಾ |
 ಅಧೀತಿನೋ ಯತ್ರ ಮಮ ತ್ರಿವೇದ್ಯಾಂ
 ಅಂತಃ ಸ್ಥಿರಾಲೋಕ ಇವಾಂತರಾತ್ಮಾ || 18.62 ||

ಸಮಗ್ರರತ್ನೌಘಮಿವಾಬ್ಧಿತೋಯಂ
 ತಾರಾಗಣೈರಾಪ್ತಮಿವಾಂತರಿಕ್ಷಂ |
 ವಿಶಂಕಟಂ ವಿಂಧ್ಯಹಿಮಾದ್ರಿಮಧ್ಯಂ
 ಪುಣ್ಯಂ ಪ್ರಿಯೇ ಭೂಷಿತಮೇತದಾಯ್ಕೈಃ || 18.63 ||

ಪಿತೃಕ್ರಿಯಾನಿರ್ವೃತಜಾಮದಗ್ನ್ಯಂ
 ಕ್ಷಿಪ್ತೈನಸಾಂ ಕ್ಷೇತ್ರಮಿದಂ ಕುರೂಣಾಂ |
 ಸಮೇಯುಷಾಂ ಸಂಯುಗದೀಕ್ಷಯೈತತ್
 ದೇಹತ್ಯಜಾಂ ದಕ್ಷಿಣತೋ ನ ಪಂಥಾಃ || 18.64 ||

ಸವ್ಯೇ ಭವತ್ಯಾಃ ಸರಯೂಸಮೇತಾ
 ರಮ್ಯೇಯಮಾಭಾತಿ ಪುರೀ ರಘೂಣಾಂ |
 ದಯಾವಿಪಾಕೇನ ಚರಾಚರಾಣಾಂ
 ದಿವ್ಯಂ ಪದಂ ಯತ್ರ ದಿದೇಶ ರಾಮಃ || 18.65 ||

ತಮಾಲಷಂಡೈಸ್ತಮಸೇವ ದೃಷ್ಟೈಃ
 ವಾಮೇತರೋ ವಾಮವಿಲೋಚನೇ ನಃ |
 ವಸುಂಧರಾಕುಂತಲಕಾಂತಿಚೋರೈಃ
 ಕಾಂತ್ಯೈರಸೌ ಭಾತಿ ಕಲಿಂದಶೈಲಃ || 18.66 ||

ದಿವಾಕರೇಣಾತ್ರ ಬಿಲೇಷು ನೂನಂ
 ಬಂದೀಕೃತಾನಾಂ ಬಹುಲಕ್ಷಪಾಣಾಂ |
 ಛಾಯಾವಿಶೇಷೈಃ ಪ್ರಚಿತ್ಯೈಸ್ತದರ್ಹಾಂ
 ಆಪ್ಯಾಯನಾಮಾರಚಯಂತಿ ವೃಕ್ಷಾಃ || 18.67 ||

ಇತಃ ಪ್ರಭೂತಾತ್ ಪಿತುರಾವ್ರಜಂತೀ
 ಕಾಲಿಂದ್ಯಸೌ ಕಾಲಿಯದೋಷಮುಕ್ತಾ |
 ಸಮೇತ್ಯ ಸಖ್ಯೇವ ಸುರಸ್ರವಂತ್ಯಾ
 ಸರಿತ್ಪತಿಂ ಶುದ್ಧಿಮತೀ ಪ್ರಯಾತಿ || 18.68 ||

ಸ್ವಮೂಲಶೈಲಸ್ಯ ವಿಭಾತಿ ಶೃಂಗೇ
 ಧಾತೂಪರಕ್ತೇ ಸವಿತುಃ ಸುತೇಯಂ |
 ಮಹಾವರಾಹಸ್ಯ ಮಹೀವ ಪೂರ್ವಂ
 ದಂಷ್ಟ್ರಾಂಕುರೇ ದಾನವಶೋಣಿತಾಂಕೇ || 18.69 ||

ಯಮಸ್ವಸುಸ್ತನ್ವಿ ಯಥಾರ್ಥನಾಮಾ
 ಮಾನ್ಯಾ ಸಮೀಪೇ ಮಧುರಾ ವಿಭಾತಿ |
 ಸುಪರ್ವಣಾಂ ಯತ್ರ ಸಭಾಂ ಸುಧರ್ಮಾಂ
 ಭೂಮೇರಹಂ ಭೂಷಣತಾಮನೈಷಂ || 18.70 ||

ಪಿಬತ್ಯಸೌ ಪಶ್ಚಿಮದಕ್ಷಿಣಾಶಾಂ
 ನೂನಂ ಖಗೇಶೋಽಯಮನೂನವೇಗಃ |
 ವಿಲೋಕಿತಾನಾಮಿಹ ನ ವ್ಯವಸ್ಥಾ
 ನೇದೀಯಸಾಂ ದೇವಿ ದವೀಯಸಾಂ ವಾ || 18.71 ||

ತ್ರಯೀಮಯಸ್ತನ್ವಿ ತವೌಪವಾಹ್ಯಃ
 ಕಾಲಕ್ರಮಾದಾಪತತೋ ಧರಣ್ಯಾಃ |
 ಸಾಮಾಭಿರಾಮಧ್ವನಿಭಿಃ ಸಮಂತಾತ್
 ಪಕ್ಷಾನಿಲೈರ್ಮಾರ್ಜಯತೀವ ದೋಷಾನ್ || 18.72 ||

ಆ ಪಶ್ಚಿಮಾದಂಬುನಿಧೇರವಂಧ್ಯಾ
 ಶರತ್ಪ್ರಸೂತೈಃ ಕ್ಷಿತಿರಸ್ಯ ಸಸ್ಯೈಃ |
 ದಿವೌಕಸಾಂ ದರ್ಶಿತಭಾಗಧೇಯಾ
 ದಿಶತ್ಯಸೌ ಲೋಚನದಿಷ್ಟವೃದ್ಧಿಂ || 18.73 ||

ಸರಿತ್ಪ್ರವಾಹೈರ್ವ್ಯತಿಕೀರ್ಯಮಾಣೈಃ
 ಸಂಕಲ್ಪಯೋನೇರಿವ ಶಿಲ್ಪಭೇದೈಃ |
 ಪಶ್ಯ ಪ್ರಿಯೇ ತ್ವಂ ಪರಿವೃತ್ಯ ಕಿಂಚಿತ್
 ದಿವ್ಯೋಪಮಾನ್ ಜಾನಪದಾನ್ ವಿಶೇಷಾನ್ || 18.74 ||

ತವೈಷ ಜೀರ್ಣಶ್ಚಲಯನ್ ಪುರಸ್ತಾತ್
 ವಿದ್ಯುನ್ಮಯೀಂ ವೇತ್ರಲತಾಂ ಪ್ರತನ್ವೀಂ |
 ಬಿಭರ್ತಿ ಶುದ್ಧೋ ಧೃತಕಂಚುಕಶ್ರೀಃ
 ಪ್ರಾಯಃ ಪ್ರತೀಹಾರಪದಂ ಪಯೋದಃ || 18.75 ||

ಆದಾಯ ಶಾಲಿಸ್ತಬಕಾನದೂರಾತ್
 ಪ್ರಾಪ್ತಾ ಶುಕಶ್ರೇಣಿರಸೌ ವಿಭಾತಿ |
 ತ್ವದಾಗಮಪ್ರೀತಶರತ್ಪ್ರಯುಕ್ತಾ
 ವೈಹಾಯಸೀ ವಂದನಮಾಲಿಕೇವ || 18.76 ||

ಆರಕ್ತಫುಲ್ಲೈರರವಿಂದಿನೀನಾಂ
 ಸೂನೈರಮೀ ನೂತನಸೂರ್ಯಕಲ್ಪೈಃ |
 ತ್ವತ್ಕಾಂತಿಮಾಧ್ವೀಮನುಭೂಯ ರಕ್ತೈಃ
 ನೇತ್ರೈರಿವಾಭಾಂತಿ ಸಮುದ್ರದಾರಾಃ || 18.77 ||

ಕರೇಣುಕಾಭಿಃ ಸಹ ಗಾಹಮಾನಾಃ
 ಪಯಃ ಪ್ರಸನ್ನಂ ಶರದಾಪಗಾನಾಂ |
 ಅಮೀ ನಿಮೀಲನ್ನಯನಾಃ ಕಪೋಲೈಃ
 ಆವಿರ್ಮದೈರಾವಿಲಯಂತಿ ನಾಗಾಃ || 18.78 ||

ಸ ಏಷ ಸಪ್ತಚ್ಛದರೇಣುಜಾಲೈಃ
 ಕ್ರೀಡನ್ನಿವಾಲಿಂಪತಿ ಗಂಧವಾಹಃ |
 ವನ್ಯದ್ವಿಪಾನಾಂ ವ್ರಜತಾಂ ಪ್ರತೀಪಂ
 ಮದಪ್ರವಾಹೈರ್ಮಲಿನಾನ್ ಕಪೋಲಾನ್ || 18.79 ||

ಅಭಿನ್ನವರ್ಣಾ ಗೃಹಿಣೀವ ಭವ್ಯಾ
 ವೇಲಾಟವೀ ವಾರಿನಿಧೇರ್ವಿಭಾತಿ |
 ನಿತ್ಯಾನುಭೂತಾಮಪಿ ನವ್ಯಬುದ್ಧ್ಯಾ
 ರಸೈರಸೌ ನಿರ್ವಿಶತೀವ ಹೃಷ್ಯನ್ || 18.80 ||

ತರಂಗವೇಗಾತ್ತರಲಾಂಬುಧಾರೀ
 ಗೃಹ್ಣಾತ್ಯಸೌ ಗಾರುಡರತ್ನವರ್ಣಃ |
 ವಸುಂಧರಾವಾರಿರುಹಸ್ಯ ಪಾಶ್ಚೇಫ
 ಸಿದ್ಧೋದಯಾಂ ಶ್ಯಾಮಲ ಪತ್ರಶೋಭಾಂ || 18.81 ||

ವಿಭಾತಿ ಪರ್ಯಂತಮಹೀ ಪಯೋಧೇಃ
 ಫೇನೈರಸೌ ವೀಚಿಕರಪ್ರಕೀರ್ಣೈಃ |
 ಅಭ್ಯರ್ಚಿತಾನಾಂ ತ್ರಿದಶಾತಿಥೀನಾಂ
 ಆಹಾರಶೇಷೈರಿವ ಪರ್ಯುದಸ್ತೈಃ || 18.82 ||

ಪ್ರವಾಲವಹ್ನೌ ಪರಿದೀಪ್ಯಮಾನೇ
 ಮುಂಚಂತ್ಯಸೌ ಮೌಕ್ತಿಕಲಾಜವರ್ಷಂ |
 ಅಮುಷ್ಯ ವೇಲಾ ಧೃತವೇಪಥುಸ್ತೇ
 ವೈವಾಹಿಕೀಂ ಸ್ಮಾರಯತಿ ಸ್ಮ ವೇಲಾಂ || 18.83 ||

ಸ್ವಸಂಭವಂ ಸಂಪ್ರತಿ ಪಾರಿಜಾತಂ
 ದೃಷ್ಟ್ವಾ ಚಿರಪ್ರೋಷಿತಸನ್ನಿವೃತ್ತಂ |
 ಆಲಿಂಗನಾರ್ಥೀವ ತರಂಗಹಸ್ತಾನ್
 ಆವಿರ್ಮಣೀನುನ್ನಮಯತ್ಯುದನ್ವಾನ್ || 18.84 ||

ಅಹೀಂದ್ರನಿಶ್ವಾಸಮರುತ್ಪ್ರಣುನ್ನೈಃ
 ಆವರ್ತಸಂಭೇದಿಭಿರೇಷ ಫೇನೈಃ |
 ಉಪಾಯನಂ ದಿತ್ಸುರಿವಾಂಬುಧಿಸ್ತೇ
 ಮುಕ್ತಾತಪತ್ರಾಣಿ ಮುಹುಃ ಪ್ರಸೂತೇ || 18.85 ||

ವೇಲಾಚಲಾದರ್ಭಕಪಂಚವಕ್ತ್ರಾನ್
 ವಿಹಂಗಪಾತೇನ ಜಿಘೃಕ್ಷಮಾಣಾನ್ |
 ನಿಮಜ್ಜನೋನ್ಮಜ್ಜನವೇಗಭೂಮ್ನಾ
 ಮಾತಂಗಯಾದಾಂಸಿ ವಿಲೋಭಯಂತಿ || 18.86 ||

ಪ್ರವಾಲಮುಕ್ತಾಮಣಿಭಿಃ ಪ್ರದಿಷ್ಟೈಃ
 ಪ್ರತ್ಯಾಹೃತ್ಯೈಃ ಪತ್ರಲತಾಂಕುರಾದ್ಯೈಃ |
 ಅನ್ಯೋನ್ಯಭೂಷಾಪರಿವೃತ್ತಿಲೀಲಾಂ
 ಕರೋತ್ಯಸೌ ತೀರಭುವಾ ಪಯೋಧಿಃ || 18.87 ||

ವರ್ಣಂ ಮಹಾನೀಲಮಣಿಪ್ರಕಾಶೈಃ
 ಸ್ಮಿತದ್ಯುತಿಂ ಮೌಕ್ತಿಕಚಂದ್ರಿಕಾಭಿಃ |
 ಬಿಂಬಾಧರಂ ವಿದ್ರುಮಭಂಗಭೇದೈಃ
 ವ್ಯನಕ್ತ್ಯಸೌ ತನ್ವಿ ತವಾಂಬುರಾಶಿಃ || 18.88 ||

ವಿವೃಣ್ವತೀ ಬಾಡಬವಹ್ನಿದೀಪ್ತಿಂ
 ವಿದ್ಯೋತತೇ ವಿದ್ರುಮಪಂಕ್ತಿರೇಷಾ |
 ದೇವೇನ ಸಂಪೀಡಿತಯೋಸ್ತ್ರಿಧಾಮ್ನಾ
 ದೈತ್ಯೇಂದ್ರಯೋರಾಂತ್ರಪರಂಪರೇವ || 18.89 ||

ಮಹಾವರಾಹಸ್ಯ ಮಿರಾದ್ರಿಘಾತೈಃ
 ಕ್ಷುಣ್ಣಃ ಪ್ರವಿದ್ಧೋ ರಘುವೀರಬಾಣೈಃ |
 ವಿಸಂಸ್ಥಲದ್ವೀಪತಯೋಪಲಕ್ಷ್ಯೈಃ
 ವೀರವ್ರಣೈರೇಷ ವಿಭಾತಿ ರೂಢೈಃ || 18.90 ||

ಸಂಭೃತ್ಯ ತೋಯಂ ಸಹಸೋಜ್ಜಿಹಾನಾನ್
 ಸೇಂದ್ರಾಯುಧಾನ್ ಪಶ್ಯ ಘನಾನ್ ಸನಾದಾನ್ |
 ಉದನ್ವತಾ ದುರ್ಜಯಮಂತರಿಕ್ಷಂ
 ಜೇತುಂ ಪ್ರವೃತ್ತಾನಿವ ತಸ್ಯ ಪುತ್ರಾನ್ || 18.91 ||

ಅಪಾಂ ತರಂಗೈರಯಮಂತರಂಗೈಃ
 ಆಪ್ಲಾವಯಿಷ್ಯನ್ ಸಮಯೇ ಧರಿತ್ರೀಂ |
 ಸಮೀನಯೂಧಸ್ತನುತೇ ಸರಸ್ವಾನ್
 ಸನ್ನಾಹಗಂಧೀನಿ ಗತಾಗತಾನಿ || 18.92 ||

ಅಸೌ ಪರಪ್ರೇಮಪದಂ ಸ್ವಭಾವಾತ್
 ಆಪೂರ್ಯಮಾಣೋ ಮಹತಾ ರಸೇನ |
 ಆತ್ಮೇವ ದೃಷ್ಟಃ ಸಹಸಾ ಪ್ರಜಾನಾಂ
 ಅದರ್ಶನೇಚ್ಛಾಮಿತರೇಷು ದತ್ತೇ || 18.93 ||

ಗರುತ್ಮತಃ ಕಂಪಿತದಿವ್ಯವೃಕ್ಷಂ
 ಪಕ್ಷಾನಿಲಂ ಪಾತುಮುಪೇತ್ಯ ನಾಗಾಃ |
 ವಿತನ್ವತೇಽಬಾಲಮಣಿಪ್ರಕಾಶೈಃ
 ಅಸೂರ್ಯಬಾಲಾತಪಮಂತರಿಕ್ಷಂ || 18.94 ||

ಮರುದ್ಭಿರಾಘೂರ್ಣಿತಸಾದ್ರಿನಾಗೈಃ
 ವೇಗೋದ್ಭವೈರಸ್ಯ ವಿಮಧ್ಯಮಾನಃ |
 ಉತ್ಕ್ಲಿಪ್ತಶಂಖಪ್ರಕರಾಪದೇಶಾತ್
 ಭೂಯಃ ಸುಧಾಮುದ್ಗಿರತೀವ ಸಿಂಧುಃ || 18.95 ||

ದೋಧೂಯಮಾನಂ ವಿವಿಧೋರ್ಮಿಯೋಗಾತ್
 ಛಾಯಾಗರುತ್ಮಂತಮವೇಕ್ಷ್ಯ ಭೀತಾಃ |
 ಅವರ್ತಶೈಲೀಮಭಿನೇತುಮಿಚ್ಛ -
 ಂತ್ಯಂಗೈರಮೀ ಕುಂಡಲಿತ್ಯೈರ್ಭುಜಂಗಾಃ || 18.96 ||

ಸಫೇನಹಾಸೋ ಜಟಿಲಃ ಪ್ರವಾಲ್ಯೈಃ
 ಉದ್ವರ್ತಯನ್ನೂರ್ಮಿಭುಜೈರ್ಭುಜಂಗಾನ್ |
 ವಿಡಂಬಯತ್ಯೇಷ ನಿಸರ್ಗಭೀಮಃ
 ಕಸ್ಯಾಪಿ ಕಲ್ಪಾಂತನಟಸ್ಯ ಲೀಲಾಂ || 18.97 ||

ಅಶೇಷತಃ ಸೋಽಯಮಚಿಂತ್ಯಭೂಮಾ
 ಕುಂಭೀಕುಮಾರೇಣ ನಿಪೀತವಾಂತಃ |
 ಸಿಷ್ಣಾಸಯಾ ಸಂಪತತೋಽಪಿ ದೃಷ್ಟ್ವಾಪ್ಪ
 ದ್ವಿಜಾಧಿಪಾನ್ ವೇಪತ ಇತ್ಯವೈಮಿ || 18.98 ||

ಪ್ರದರ್ಶಿತಾತ್ಮಭ್ರಮಣೇನ ನೂನಂ
 ಪ್ರತ್ಯಾಯಿತಾಂ ಮಂದರನರ್ತಕೇನ |
 ಸವ್ಯಾಪಸವ್ಯೈರ್ಭ್ರಮಣೈಸ್ತರಸ್ವೀ
 ರಮ್ಯಾಮಸೌ ಪುಷ್ಯತಿ ರಾಸಲೀಲಾಂ || 18.99 ||

ತೈಸ್ತೈರಸೌ ನಿರ್ಮಥಿತೋ ವಿಧೂತಃ
 ಸಂಕ್ಷೋಭಿತೋ ಬಂಧನಪೀಡನಾದ್ಯೈಃ |
 ಪ್ರಸಾದಗಾಂಭೀರ್ಯನಿಧಿಃ ಪ್ರಥಿಮ್ನಾ
 ಕ್ಷಮಾನ್ವಯಂ ನೋಜ್ಞತಿ ಶೀತಲಾತ್ಮಾ || 18.100 ||

ವಿಮಧ್ಯ ವಿಶ್ರಾಣಿತಮೇತದೀಯಂ
 ದೈತ್ಯದ್ವಿಷಾ ದೇವಿ ಮರುತ್ವದಾದ್ಯಾಃ |
 ಸಾರಂ ಪಿಬಂತಸ್ತ್ರಿದಶಾಃ ಕದಾಽಪಿ
 ದ್ರಾಘೀಯಸೀಂ ನಾನುಭವಂತಿ ನಿದ್ರಾಂ || 18.101 ||

ಕಲತ್ರವಂತಂ ಪುರುಷಂ ಪುರಾಣಂ
 ಕಪಾಲಿನಂ ಚಂದ್ರಕಲಾವತಂಸಂ |
 ಐರಾವತಾದ್ಯೈಃ ಪ್ರಚಿತಾನಕಾರ್ಷೀತ್
 ವೈಮಾನಿಕಾನೇಷ ಮಹಾವದಾನ್ಯಃ || 18.102 ||

ಇದಂ ಜಗದ್ದರ್ಶಿತತಾರತಮ್ಯಂ
 ಯದ್ಭ್ರೂಲತಾಲಾಸ್ಯವಿಶೇಷನಿಘ್ನಂ |
 ಪ್ರಜಾಪತೀನಾಂ ಜನನೀಮಜನ್ಯಾಂ
 ತಾಮೇಷ ದೇವೀಮನಘಾಮಸೂತ || 18.103 ||

ವರಾಯ ದತ್ತಾ ನಿರವದ್ಯಯೂನೇ
 ಕನ್ಯಾಮಸೌ ಕೌಸ್ತುಭಯೌತಕಂ ಚ |
 ಮಹೋತ್ಸವೇ ವಾಹನಭೋಜನಾದ್ಯೈಃ
 ಆನರ್ಚ ದೇವಾನಿತರಾನ್ ಯಥಾರ್ಹಂ || 18.104 ||

ಜಗಂತ್ಯಶೇಷಾಣಿ ಯದೇಕದೇಶೇ
 ಪರ್ಯಂಕತಾಂ ತಸ್ಯ ಗತಃ ಪ್ರಥಿಮ್ನಾ |
 ಅಲಂಘನೀಯಂ ಮಹಿಮಾನಮನ್ಯೈಃ
 ಭಜತ್ಯಸೌ ಭಾವಿತಶೇಷಭಾವಃ || 18.105 ||

ಅನರ್ಘಮಾದ್ಯಂ ಹರಿನೀಲರತ್ನಂ
 ಲಕ್ಷ್ಮೀದೃಶಾ ನಿತ್ಯನಿದರ್ಶನೀಯಂ |
 ನಭಃಪ್ರತಿಚ್ಛಂದನಿಭೇನ ನೂನಂ
 ಅಂತರ್ಗತಂ ವ್ಯಂಜಯತಿ ಸ್ವಧಾಮ್ನಾ || 18.106 ||

ಮಧುದ್ವಿಷೋ ವರ್ಣಮುಷಾಂ ಮಣೀನಾಂ
 ತ್ರಾಸವ್ಯಪಾಯೇಽಪಿ ತಿರೋಹಿತಾನಾಂ |
 ಉದಂತಮಾಖ್ಯಾತುಮಿವೋರ್ಮಿಮಾಲೇ
 ಕರಾನಸೌ ಕರ್ಷತಿ ವೀಚಿಹಸ್ತೈಃ || 18.107 ||

ಪಶ್ಯಾಮಿ ಸೌಹಾರ್ದವತಾಂ ತವಾಕ್ಷ್ಣಾ
 ತರಂಗನಿಮ್ನೋನ್ನತಲಂಘನೇನ |
 ಉದ್ವರ್ತಿತಾನಾಂ ಮಹಸಾಂ ಮಣೀನಾಂ
 ಊರ್ಧ್ವಂ ಪ್ರಸರ್ಪಂತಮಿವೋರ್ಮಿಮಂತಂ || 18.108 ||

ಅನ್ವೇಷಯನ್ ದಿತ್ಸಿತದಕ್ಷಿಣೋಽಹಂ
 ಆಚಾರ್ಯಸಾಂದೀಪಿನಿಸೂನು ವೃತ್ತಂ |
 ಆವಿಷ್ಟಶಂಖಾಸುರಸನ್ನಿವೇಶಂ
 ಪ್ರಾಂಚಂ ಮಹಾಶಂಖಮಿಹಾನ್ವವಿಂದಂ || 18.109 ||

ಯಾದೋನಿಧಾನೇ ಯದುರಾಜಧಾನ್ಯಾಃ
 ಸಂಪ್ರಾಪ್ತಯೇ ಸೇತುರಿಹೋಪಕ್ಲಪ್ತಾಃ |
 ರಾಮೇಣ ಸೀತಾಪತಿನಾ ನಿಬದ್ಧೇ
 ಲಂಕಾಪಥೇ ಲಾಘವಮಾದಧಾತಿ || 18.110 ||

ಅಮೂನಿ ಕೈಲಾಸನಿಭಾನ್ಯದೂರಾತ್
 ಸಿದ್ಧಾಂಗನಾಸೇವ್ಯಲತಾಗೃಹಾಣಿ |
 ಪುಣ್ಯಾನಿ ಸತ್ಯೇ ಪುಲಿನಾನಿ ಸಿಂಧೋಃ
 ಚಿರೇಣ ದೃಷ್ಟಿಂ ಚರಿತಾರ್ಥಯಂತಿ || 18.111 ||

ತಟಪ್ರದೇಶೇಷು ತರಂಗಹಸ್ತೈಃ
 ಪ್ರಸಾರಯನ್ ಸಂಪ್ರತಿ ಫೇನಪಂಕ್ತೀಃ |
 ಸಭಾಜನಾರ್ಥಂ ತನುತೇ ಭವತ್ಯಾಃ
 ಪ್ರಾಯಃ ಪದನ್ಯಾಸಪಟೀಮುದನ್ವಾನ್ || 18.112 ||

ವಿಲಂಘಯನ್ ವ್ಯೋಮಪಥೇನ ಸಿಂಧುಂ
 ತ್ವದ್ವರ್ಷನೇ ದೀಪ್ತಕುತೂಹಲಾನಾಂ |
 ರಥಸ್ತವಾಸೌ ತ್ವರಯಾತಿಶೇತೇ
 ಮನೋರಥಂ ವಿಷ್ಟುಪದೀವಧೂನಾಂ || 18.113 ||

ಸುರದುಮಸ್ತ್ವದ್ವಿರಹಾಲಸಾನಾಂ
 ತವಾಗಮಂ ಸೂಚಯಿತುಂ ಸಖೀನಾಂ |
 ಮಧುವ್ರತೀನಾಂ ಮಧುರೈಃ ಪ್ರಣಾದ್ಯೈಃ
 ಪ್ರಿಯಂವದಂ ಪ್ರೇಷಯತೀವ ಗಂಧಂ || 18.114 ||

ವಿಜಿತ್ಯ ಸಂಖ್ಯೇ ನರಕಂ ಸನಾಕಂ
 ಪ್ರತ್ಯಾಗತಂ ಮಾಂ ಪ್ರತಿಗಂತುಕಾಮಾಃ |
 ಪೌರಾಃ ಪ್ರಹರ್ಷೋಪನತ್ಯೈಃ ಪ್ರಣಾದ್ಯೈಃ
 ಅಂಭೋನಿಧೇರಂತರಯಂತಿ ಘೋಷಾನ್ || 18.115 ||

ವಿಧಾಯ ತಾಕ್ಷ್ಯಂ ಗಗನಾಭಿಪೋತಂ
 ಸಾರ್ಧಂ ಮಯಾ ದೇವಿ ಸಮಾವ್ರಜಂತೀಂ |
 ಪ್ರತ್ಯುದ್ಗತೀವ ಪ್ರತಿಭಾತಿ ಭವ್ಯಾ
 ದೂರಾದಿಯಂ ದ್ವಾರವತೀ ಪುರೀ ತ್ವಾಂ || 18.116 ||

ನಿಬದ್ಧಜೈತ್ರದ್ವಜಪಂಕ್ತಿರಮ್ಯಾ
 ಪುಷ್ಪೈರಸೌ ಪೂಜಿತರಾಜಮಾರ್ಗಾ |
 ಸದಾಮಜಾಂಬೂನದತೋರಣಶ್ರೀಃ
 ಸೌಧತ್ವಿಷಾ ಸೂಚಯತೀವ ಹರ್ಷಂ || 18.117 ||

ಪದೇ ಪರಸ್ಮಿನ್ನಿವ ನಿತ್ಯಮಸ್ಯಾಂ
 ಶುದ್ಧೇನ ಸತ್ತ್ವೇನ ವಿಭೂಷಿತಾಯಾಂ |
 ಧರ್ಮಸ್ಯ ವಾಸಾಃ ಪ್ರಥಿತಾಃ ಪೃಥಿವ್ಯಾಂ
 ಸರಿತ್ಪತೌ ಗೋಷ್ಪದವದ್ಭವಂತಿ || 18.118 ||

ಸ್ವರಶ್ಮಿನಿಷ್ಪಾದಿತಸೂರ್ಯಭೇದಾಂ
 ಅರ್ಚಿರ್ಮುಖೈರಂಚಿತಭವ್ಯಭಾಗಾಂ |
 ನಿವೃತ್ತಿಧರ್ಮೇ ನಿಯತಸ್ಥಿತೀನಾಂ
 ನೈಃ ಶ್ರೇಯಸೀಂ ಪದ್ಧತಿಮಾಹುರೇನಾಂ || 18.119 ||

ಸೌಧೋಪರುದ್ಧತ್ರಿದಿವಾವಕಾಶಾಂ
 ಛಾಯಾಸಮಾಕ್ರಾಂತಭುಜಂಗಲೋಕಾಂ |
 ಪುರೀಮಿಮಾಂ ಭೂಷಿತಸಿಂಧುಮಧ್ಯಾಂ
 ಕುತ್ರಸ್ಥಿತಾಂ ವೇತ್ಸಿ ಕುತೋಮುಖಾಂ ವಾ || 18.120 ||

ಉದನ್ವತಾ ಖಾತವತೀ ಸಮಂತಾತ್
 ಅಯತ್ನವಪ್ರಾಯಿತತುಂಗವೇಲಾ |
 ನ ಶಕ್ಯತೇ ಸಾತ್ಯಕಿನಾ ಸನಾಥಾ
 ನಾಥೈಃ ಸುರಾಣಾಮಪಿ ಜೇತುಮೇಷಾ || 18.121 ||

ಪ್ರಾಕಾರಚಕ್ರಂ ಯದುರಾಜಧಾನ್ಯಾಃ
 ಪಶ್ಯೈತದುತ್ತುಂಗಮಸೂರ್ಯಲಂಘ್ಯಂ |
 ಯದ್ಭಾವಮೇವಂ ಭಜತೇ ಯಥಾರ್ಥಂ
 ಸಂಕೋಚಮೃಚ್ಛನ್ನಿವ ಚಕ್ರಶೈಲಃ || 18.122 ||

ನಿರ್ಮುಕ್ತಶೇಷೋರಗನಿರ್ವಿಶೇಷೈಃ
 ನಿಕೇತನೈರುನ್ನಮಿತಾಂತರಿಕ್ಷಂ |
 ಉದಗ್ರತಾಲಧ್ವಜಮೇತದಗ್ರೇ
 ಸೀಮಾಂತರಂ ಸೀರಭೃತೋ ಗುರೋರ್ನಃ || 18.123 ||

ಅಭೌಮಸಂಭಾವ್ಯವಿಭೂತಿಯೋಗಂ
 ಹೈಮಂ ಸುರತ್ನೈರಚಿರೋಪನೀತೈಃ |
 ಅನುತ್ತಮಾದುತ್ತರಮಾರ್ಯಧಾಮ್ನಃ
 ಖ್ಯಾತಂ ತ್ವಯಾ ಗೇಹಮಿದಂ ಮದೀಯಂ || 18.124 ||

ಪ್ರತಿಕ್ಷಮಾಣಾನಧಿಚಂದ್ರಶಾಲಂ
 ಪಶ್ಯ ತ್ವಯಾ ಶಿಕ್ಷಿತಚಾರುಲಾಸ್ಯಾನ್ |
 ತ್ವತ್ಕೇಶಹಸ್ತಸ್ವಜನೈಃ ಕಲಾಪೈಃ
 ಗೋಪಾನಸೀಶ್ಛಾದಯತೋ ಮಯೂರಾನ್ || 18.125 ||

ಆಹಾರಭೇದೈರುಚಿತ್ರೈರ್ಭವತ್ಯಾ ಸಂರಕ್ಷಿತಾನಾಂ ತನಯಾಭಿಮಾನಾತ್ |
ಶೃಣು ತ್ವದಾಲೋಕನತರ್ಷಭಾಜಾಂ ಪ್ರಜಲ್ಪಿತಂ ಪಂಜರಶಾರಿಕಾಣಾಂ || 18.126 ||

ಸೀಮಂತಮುಕ್ತಾಮಣಿಸನ್ನಿಕರ್ಷಾತ್
ಪ್ರಸೂತಿಚಿತ್ರೀಕೃತಶುಕ್ತಿರಮ್ಯಾಃ |
ಅಮೀ ಪುರಸ್ತಾದ್ಭವತೀಸಖೀನಾಂ
ಅಂತರ್ಮುದಾಮಂಜಲಯಃ ಸ್ವದಂತೇ || 18.127 ||

ಮಾಯಾಧಿಕೇನ ವಿಧಿನಾ ಮನಸೇವ ಸೃಷ್ಟೈಃ
ಆಭಾತಿ ಯಾದವಗೃಹೈರನಘಾ ಪುರೀಯಂ |
ನಾಭಾಗನಾಹುಷನಲಾದಿನರಾಧಿಪಾನಾಂ
ಆಜಾನಸಂಪದವಲೇಪಮಿವಾದಧಾನ್ಯೈಃ || 18.128 ||

ನಿತ್ಯಂ ಧನೇಶನಗರೀಂ ನಿಧಿಭಿಃ ಪ್ರಭೂತಾಂ
ಆಖಂಡಲೇನ ಮಹಿತಾಮಮರಾವತೀಂ ಚ |
ಪ್ರತ್ಯೇಕಧಾಮವಿಭವೈಃ ಪರಿಭೂಯ ದೃಷ್ಟಾ
ಸೌದೈರಿಯಂ ಪ್ರಹಸತೀವ ಸುಧಾವದಾತ್ಯೈಃ || 18.129 ||

ಇತ್ಯಾಲಪಂತಮಥ ತಾಕ್ಷ್ಯರಥೇನ ಕೃಷ್ಣಂ
ಹೇಮಾದ್ರಿಣಾ ಹರಿತಶೈಲಮಿವೋಪನೀತಂ |
ಪೌರಾಃ ಸಮೀಕ್ಷ್ಯ ಮುದಿತಾಃ ಸಹ ವಲ್ಲಭಾಭಿಃ
ಪದ್ಮಾವೃತಾಂ ದಿವಮಕುರ್ವತ ದೃಷ್ಟಿಪಾತ್ಯೈಃ || 18.130 ||

ಪ್ರತ್ಯುದ್ಗತಪ್ರಿಯಸಖೀಜನದತ್ತಹಸ್ತಾಂ
ಸತ್ಯಾಂ ತ್ರಯೀಮಯರಥಾದವತಾರಯಿಷ್ಯನ್ |
ನಾಥಸ್ತದಾ ನಗರಮಧ್ಯನಭಃ ಪ್ರದೇಶಾತ್
ಆಸೀದತಿ ಸ್ಮ ನಿಜಸೌಧಸಮೀಪರಥ್ಯಾಂ || 18.131 ||

ವ್ಯತಿಕರಿತಸುವೇಲಾಂ ವಿಶ್ವಕರ್ಮಪ್ರಸೂತಿಂ
ಲವಣಜಲಧಿಗುಪ್ತಾಮಾಪ ಲಂಕಾಮಿವಾನ್ಯಾಂ |

ಧನಪತಿಬಹುಮಾನ್ಯಾಂ ಧರ್ಮಸೇತುರ್ಯದೂನಾಂ
ದುರಧಿಗಮಸಮೀಪಾಂ ದ್ವಾರಕಾಂ ರಾಜಧಾನೀಂ || 18.132 ||

ವಿಜಯಿನಮುಪಯಾತಂ ವೀಕ್ಷ್ಯ ಸತ್ಯಾಸಹಾಯಂ
ವೃತನುತ ಮುದಿತೇವ ದ್ವಾರಕಾ ವಂದಿಕೃತ್ಯಂ |
ಅಮರತರುಸಮೀರೈಃ ಪ್ರೇಷಿತೈರಾಹೃತಾನಾಂ
ಉಪವನಮಧುಪಾನಾಮುನ್ಮದಾನಾಂ ಪ್ರಣಾದ್ಯೈಃ || 18.133 ||

ಸ್ತುತಿಶತಮುಖರಾಭಿಃ ಸ್ವರ್ಗನೇತುಃ ಸ ಜೇತಾ
ಸವಿನಯಮನುಯಾತಃ ಸತ್ಯಭಾಮಾಸಖೀಭಿಃ |
ನಿಜಮಗಮದಗಾರಂ ನಿರ್ವಿಶನ್ ಪ್ರೇಯಸೀನಾಂ
ಸ್ಮರಶರಶಯಿತಾನಾಂ ಮಂದಮಭ್ಯುತ್ಥಿತಾನಿ || 18.134 ||

ಅಭಿಗತಮುಷಯಾ ತದಾಽನಿರುದ್ಧಂ
ಬಲಿತನಯೇನ ಬಲೀಯಸಾ ನಿರುದ್ಧಂ |
ಯದುಪರಿಷದಿ ಸರ್ವಲೋಕದರ್ಶೀ
ಕಲಹರುಚಿಃ ಕಥಯಾಂಬಭೂವ ಯೋಗೀ || 18.135 ||

ಬಾಣಾಭಿಖ್ಯಂ ಬಲಿಸುತಮಥೋ ಬದ್ಧಬಂಧುಂ ಜಿಗೀಷುಃ
ಸೇನೋತ್ಥಾನಂ ಸುಮಹತಿ ಪುರೇ ಶ್ವಸ್ತನಂ ಘೋಷಯಿತ್ವಾ |
ಚಿಂತಾರೂಢತ್ರಿಭುವನಹಿತಶ್ಚಿಂತನೀಯೋ ಮುನೀನಾಂ
ವಾಸಾಗಾರಂ ಪ್ರಭುರಧಿಗತೋ ವಾಸತೇಯೀಂ ನಿನಾಯ || 18.136 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ ಅಷ್ಟಾದಶಃ ಸರ್ಗಃ ||
ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||